

ፍቅር

ይህ ቃል ከአብዛኞቻችን ወጣቶች የእለተለት ንግግር ጨዋታና ቀልዶች ሁሉ የማይጠፋ ጥፋጭ ቃል ነው። ጾታዊ ፍቅር ከተቃራኒ ጾታ ጋር ያለ መሳሳብ ሲሆን ወጣቱ መንፈሳዊ ሆነም አልሆነም የዚህ ነገር ተጋሪ ነው። ከሕጻንነት ባህሪ ወደ ወጣትነት ባህሪ እያደግን ስንመጣ ከተቃራኒ ጾታ ጋር ያለን ግንኙነት እየተቀየረ ይመጣል። በተለያዩ መንፈሳዊ ስፍራዎች በየሰንበት ትምህርት ቤቶቻችንም ሆነ በተለያዩ ማኅበራት ከተቃራኒ ጾታ ጋር ሊኖረን ስለሚገባ ግንኙነት ለማወቅ የሚቻልበት መንገድ እምብዛም ነው። በግልጽ ሊታወቁ የሚገቡ እያንዳንዱ ወጣቶች ውስጥ ያሉ ነገሮች በነውርነት ተሸፍነው እየታለፉ ለብዙ ወጣቶች እንቅፋት እየሆኑ ያሳያሉ። ከጋብቻ በፊት በወጣትነት እድሜ ያለ ጾታዊ የፍቅር ጥምረት ምን ዓይነት መልክ ሊኖረው እንደሚገባና ከጋብቻ በፊት በሚፈጠር ጥምረት ላለመሰናከል ማወቅ የሚገባቸውን ቁምነገሮች ባለመረዳታቸው ብዙ ወጣቶች በተለያዩ መንገድ ይጎዳሉ። በዚህም ምክንያት ፍቅር ምንድነው የሚለውን ጥያቄ የተቃራኒ ጾታ ግንኙነት በተለይም ከወጣትነትና ከመንፈሳዊነት አንጻር ያለውን መልክና ሊኖረው የሚገባውን ገጽታ ለመመልከት እንሞክራለን።

ፍቅር ምንድነው?

«ፍቅር ምንድነው? ለምንድነው የምናፈቅረው? በምንድነው የምናፈቅረው? እንዴት ነው የምናፈቅረው? ፍቅር የት ነው ያለው? ለምንድነው ስናፈቅር ልባችን በኃይል የሚመታው? ለምንድነው አንደበታችን የሚንተባተብው? የሚለው ሚጠፋበት? ለምንድነው ፍርሃት የሚነግስብን? ለምንድነው ጭንቅላታችን ሁሉ ስለዛ ሰው ብቻ የሚያስበው? ምን ቢሆን ነው እንቅልፍ የሚያሳጣው? ምን ቢሆን ነው የምግብ አምሮት ሚቀንሰው?... እንዲህ የሚያረገግን ፍቅር ምን ቢሆን ነው? ምን ዓይነት ኃይል ቢኖረው ነው? ምንድነው ፍቅር?» ይህ የሁሉም ወጣቶች የዘወትር ጥያቄ ነው።

ፍቅር በእርግጥ ቃል ነው፤ ነገር ግን በቃላት የማይገለጽ ኃይል ስሜት ነው። የትኛውም ቃልና አገላለጽ ፍቅርን ፈጽሞ (አምልቶ/ሙሉ ለሙሉ) አይገልጽም። ፍቅርን ፈጽሞ ሊገልጽ የሚችለው ብቸኛው ቃል ራሱ ፍቅር ብቻ ነው። የሰው ልጅ ሲፈጠር በተፈጥሮው ብዙ ባህሪያት ተሰጥተውታል ከሁሉም ግን ፍቅር አብዝቶ ይበልጣል። እግዚአብሔር ከየትኛውም ፍትረት በላይ ብርቱና አሸናፊ አርጓታል። የትኛውንም አካል ማሸነፍ የምትችል ሆና ተሰርታለች። ማንኛውም ሰው ከፍቅር ሊያመልጥ አይችልም። ስለዚህ ማንኛውም ኃይል ወገን ለዚህ ጽኑ ለሆነ ፍቅር ወድቆና ተንበርክኮ ለደካሞች ይገዛል። ፍቅር ተገልጋዩን አገልጋይ፣ ኃይሉን ደካማ፣ ንጉሱን ባሪያ፣ ጠቢቡን ቂል፣ ምሁሩን አላዋቂ፣ ብልሁን ሞኝ፣ አዛዥን ታዛዥ፣ ደፋሩን ፈሪ፣ ኩራተኛውን አንገት ደፊ፣ ትዕቢተኛውን ትሁት... አሸናፊውን ተሸናፊ ታደርጋለች። ማንም ሊቆጣጠረው የማይችለው በምንም ዓይነት ሁኔታ ላይ ቢሆን ማንም የማያመልጠው የሰው ልጅ ለተባለ ሁሉ የተሰጠ ድንቅ ስጦታ ነው። ይህ ፍቅር የሰውን ልጅ ይቅርና አምላክን እንኳን ከመንበሩ የመሳብ አቅም እንዳለው አሳይቷል። «በፍቅር ተስቦ ወረደ ለኛ ሲል» እያልንም የምንዘምረው ለዚህ ነው። «ኃይል ወልድን ፍቅር ከመንበሩ ስበት ከላይ አወረደው» እንዲል።

ፍቅር ራሱ እግዚአብሔር ነው፤ ፍቅር የእግዚአብሔር ባህሪ ነው። (1ዮሐ 4፡9) እግዚአብሔር አምላክ የርሱ ብቻ የሆኑ ብዙ ባህሪዎችን ለፈጠራቸው ፍጥረታት በጸጋ ሰጥቶ የባህሪው ተካፋይ አድርጎናል። ከእነዚህ የአምላክ ባህሪ ሆነው በጸጋ ለፍጥረታት ከተሰጡት መኃል ፍቅር አንዱ ነው። ጾታዊ ፍቅርን በተፈጥሯችን ውስጥ የተከለው እግዚአብሔር ነው። ስለዚህ ጾታዊ ፍቅር በራሱ ንጹህ ቅዱስና እግዚአብሔር የሰውን ልጅ አንድ ለማድረግ በተፈጥሯችን ውስጥ

የሰራው ድንቅ ሥጦታ ነው። በእግዚአብሔር ዘንድ ከፍቅር የሚቀድም ነገር የለም። እግዚአብሔር ፈጽሞ የሚጠላው ፍቅርን ያማይሻ ሰውን ነው፤ ፍቅርን መቃወም የፈጠራት መቃወም ነው። ከዚህ በጸጋ ከተሰጠን ፍቅር ብዙ የፍቅር ግንኙነቶች ፈለቁ፤ የቤተሰብ ፍቅር፤ ጾታዊ ፍቅር፤ ሁሉም ሰው እርስ በርስ ሊኖረው የሚገባው ፍቅር... ፈለቁ። እግዚአብሔር ጾታዊ ፍቅርን የፍቅሮች ሁሉ ዘውድ አድርጎታል። ከጾታዊ ፍቅር የሚበልጥ ፍቅር የለም፤ ጾታዊ ፍቅርን በምን መደብ ከፍቅር ሁሉ እንደሚበልጥ ግን ማወቅ አለብን። ፍቅርን በሶስት ልንከፍለው እንችላለን።

:-ፈጣሪ ለፍጥረቱ ያለው ፍቅር

:-ፍትረት ለፈጣሪው ያለው ፍቅር

:-ፍጥረት ለፍጥረት ያለው ፍቅር

የትኛውም ፍቅር ፈጣሪ ለፍጥረቱ ካለው ፍቅር አይበልጥም። ከዚህ የሚበልጥ ፍቅር ለማንም የለም እንዳለ ቅዱስ ዮሐንስ (ዮሐ 15፤13) ፍጥረት ግን ለፈጣሪውም ሆነ ለሌላው ፍጥረት ካለው ፍቅር ሁሉ ጾታዊ ፍቅር ይበልጣል። (ስለፍቅሩ ሲሉ ሁሉን የተዉ ቅዱሳንን ግን አያጠቃልልም) ለዚህ ፍቅር በዓለም እውቅ ባለቅኔዎች፣ የስነ-ጥበብ ባለሙያዎች፣ ገጣሚያን ሰዓልያን፣ ከሊቅ እስከ ደቂቅ ሁሉም በችሎታው ፍቅርን ገልጾታል ሲገልጽውም ይኖራል። በአጠቃላይ ጾታዊ ፍቅር ለሰው ልጆች ወደር የሌለው የደስታን ጫፍ ይፈጥራል። ፍቅር ፊቱን የነሳለት ደግሞ መሪ ሆኖ ሆኖም፣ ማበድንም ጭምር እስኪያመጣ ድረስ ያማል። ከየትኛውም ኃዘን በላይ የፍቅር ጉዳት ብርቱ ነው። ስለፍቅር በብዙዎች ብዙ ተብሏል ተዘሟል፣ ተገጥሟል፣ ብዙዎች በፍቅር ሕይወታቸውን አስደስተዋል፤ ሌሎችም ብዙዎች በፍቅር ተሰቃይተዋል፣ ኃዘንን አትርፈዋል፣ መብላት መተኛት አቅቷቸዋል፣ ራሳቸውንም ያጠፉ አሉ። ከዚህ ሁሉ ነገር ፍቅር ምን ያህል የሰው ልጅ ውስጥ ሥሩን ሰይ እንዳለ እንረዳለን። የሰው ልጅ ማንኛውንም ተፈጥሮ የመግዛት ችሎታ ቢኖረውም ፍቅርን ግን በፍጹም ማንም ሊቆጣጠረው አይችልም። ማንም ፈልጎ አያመጣውም ማንም ፈልጎም አያግደውም። የሰው ልጅ ድርሻ ፍቅር እንዳይረገው መሆን ብቻ እንጂ በፍቅር ላይ ምንም ሥልጣን የለውም። ስንጠቀልለውም በአጭሩ ፍቅር ምንድነው ለሚለው ጥያቄ መልሱ «እግዚአብሔር ለሰው ልጅ የሰጠው ከሥጦታዎች ሁሉ ድንቁ ሥጦታ ነው» ነው መልሱ። ይህ ፍቅር ባሻው ጊዜ መጥቶ ባሻው ሰው ላይ ሲያርፍ እዛ ሰው ላይ ብዙ የባህሪ ለውጦችን ያመጣል።

ለምሳሌ፡-

ልዩ አድርጎ ማየት

መጀመሪያ ፍቅር ለተቃራኒ ጾታ ሲሰማን ያፈቀርነውን ሰው የተለየ አድርጎ መመልከት እንጀምራለን። ይህ ሰው ከማንም እና ከምንም በላይ ልዩ አድርጎ ማየትና እንደ መልአክም ለማየት ያቃጣናል።

ከፍተኛ ትኩረት

መላው ትኩረታችን ወደዛ ሰው ይሆናል። ስራችንን፣ ቤተሰባችንን፣ ጓደኞቻችንን፣ ትምህርታችንን፣ አካባቢያችንን፣ በዙሪያችን ያለውን ሁሉ በአጠቃላይ ሁሉንም ትተን ትኩረታችን ሁሉ ወደዛ ሰው ይሆናል። ሆኖም አራት ሰአት የአዕምሯችን ሀሳብ ያለው ይሆናል።

የተጋነነ አድናቆት

ያ ሰው የሚሰራውን ሁሉ ማድነቅ፤ ባህሪውን (ጸባዩን) ማጋነን፤ ትንሹንም ሆነ ትልቁንም ያደረገውን በተለየ መልክ ማየት፤ ስሕተትና ድክመቱን እንዳላዩ አድርጎ ማለፍ፤ እንዲያውም ስህተትና ድክመቱን በአወንታዊ መልክ በማየት ለማድነቅ እንሞክራለን።

ያለማቋረጥ ማሰብ

ይህ ደግሞ ከባዱ ነገር ነው። ሀያ አራት ሰዓት ያለማቋረጥ ስለዛ ሰው ብቻ ማሰብ የእለተዕለት ስራ ነው። ማንም ከዚህ ማግኔት መላቀቅ አይችልም። እየሰራንም፤ እየተመገብንም፤ እየተራመድንም፤ እየተማርንም... በየትኛውም ደቂቃ ያ ሰው በጭንቅላታችን ይኖራል።

ጥልቅ ስሜት

በዛ ሰው ፊት ማፈር፤ መንተባተብ፤ መቅበጥበጥ፤ ላብ በላብ መሆን፤ ቶሎ ቶሎ መተንፈስ፤ ልብ ቶሎ ቶሎ መምታት ይሰማናል። ያ ሰው ለኛ ያለውን መልካም አመለካከት ሲነግረን ወይም ሲያሳየን የሰውነት ክብደታችን ከነፋስ ይቀለናል። በደስታ እንንሳፈፋለን።

ከፍተኛ ኃይል

እንቅልፍ ማጣት፤ የምግብ ፍላጎት መቀነስ፤ ሰፈሩ/ሯ አስፊ መመላለስም ሌላኛው የአፍላ ፍቅር መገለጫ ነው። የዛን ሰው ድምጽ ስንሰማ ስናየው እናም አብረነው ስንሆን የተለየ ታግሎ መውጣት የሚፈልግ ከባድ ኃይል በውስጣችን ይሰማናል።

የስሜት መለዋወጥ

ከዛ ሰው ጋር በየጊዜው ስልክ እንደዋወላለን፤ የስልክ መልዕክት እንላላካለን፤ በአካልም በመገናኘት አብረን እንውላለን። በሰአቱ ከምንም በላይ ደስተኛ እንሆናል። ነገር ግን ለመልዕክቱም ሆነ ለስልኩ መልስ ሲጠፋ፤ ድንገት ሳንገናኝ ስንቀር... ምድር ቀውጧ ትሆናለች፤ መጨነቅ፤ ተስፋ መቁረጥ፤ ዙሪያው ገደል ይሆናል። ሁሉም አልፎ ስንገናኝ ወደ ቀድሞ ስንመለስ ደግሞ አለምን እንደገና በእጅ የመጨበጥ ያህል ደስታ ይመጣል።

ፍንጭ መፈለግ

ይህ የጾታዊ ፍቅር የመሳሰብ ስሜት(ፍቅር) በልባችን ያለውን ጥልቀቱን ማወቅ ሲያቅተን ፍንጭ መፈለግ እንጀምራለን። « ምን ያህል ይሆን ያ ሰው እኔን የሚወደኝ? ምን ያህል ይሆን የምትወደኝ?» እንላለን። ከእያንዳንዱ ቃልም ሆነ ተግባር፤ ከሰውነት እንቅስቃሴ ሁሉ ትርጉምን ወይም ፍንጭን ለማግኘት እንጥራለን።

ጥገኛ መሆን

ሁሉ ነገራችን ከዛ ሰው ጋር ይተሳሰራል። ሁለመናችን የኛ ሳይሆን የዛ ሰው ይሆናል። ስለራስ ሳይሆን ስለዛ ሰው መኖር እንጀምራለን። የሚወደውን እንወዳለን የሚጠላውን እንጠላለን፤ እንደወደድነው ሳይሆን እንደሚወደው እንኖራለን። ሁለመናችን ያ ሰው በመሆኑ ምክንያት የመለያየት ስጋት ከምንም በላይ ትልቅ ፍርሀት ያመጣብናል። በዛ ሰው ላይ ጥገኛ ስለሆንን ያን ሰው ማጣት ራስን ማጣት ነውና ሁልም በ «አጣዋለሁ» ስሜት እንፈራለን።

ከልክ ያለፈ እምነት

ለዛ አካል ከልክ ያለፈ እምነት ይኖረናል። ፍጹም አድርገነው እናያለን። ምንም ቢናገር እውነት ነው፤ ምንም ቢያደርግ ልክ ነው ብለን እናስባለን። እምነታችን ከልክ ያለፈ ይሆናል።

እኚህ እና ያልተገለጹት ሁሉ የተቃራኒ ጾታ ስበት ምልክቶች ናቸው። በተለይም የአፍላ (የመጀመሪያ) እድሜ ላይ በስፋት የሚታዩ ናቸው። በአብዛኛው በአስራዎቹ መጀመሪያ የወጣትነት ጅማሬ እድሜ ላይ ይገጥማል። አብዛኛዎቻችን ወጣቶች ይህንን ጊዜ ካለፍን በኋላ ጾታዊ ፍቅርን በተለየ መንገድ እንረዳለን። በዚህ ዘመን አብዛኛው ወጣቶች የፍቅር ትርጉም ጠፍቶናል። አሁን ላይ በብዛት የሚታዩት «ፍቅር» በሚል የሚጠሩት እንደሚከተሉት አይነቶች ናቸው።

1. በጊዜያዊ ዓደኝነት ላይ የተመሰረተ ፍቅር

በተለያዩ አጋጣሚዎች ከሰዎች ጋር መተዋወቅ፤ መግባባት፤ ሐሳብ ለሐሳብ፤ ንግግር ለንግግር መግባባት ይኖራል። መግባባቶች ሁሉ ግን ወደ ፍቅር ይሄዳሉ (ይለወጣሉ) ማለት አይደለም። አንዳንድ ወጣቶች ከተቃራኒ ጾታ ጋር

ከመቀራረብ ብዛት የሚፈጠርን «ዳደኝነት» ለፍቅር በመስጠት እንሳሳታለን። ለሳምንታትና ለወራት መለያየት እስከነመፈጠራችን ሊያረሳሳን እንደሚችል እንዘነጋለን። የምንውልባቸው ቦታዎች፤ የምንሰራባቸው የሥራ ሥፍራዎች፤ ትምህርት ቤቶቻችን፤ መንፈሳዊ ስፍራዎች፤ ሰንበት ት/ት ቤቶችና የተለያዩ ማኅበራት... በአጠቃላይ በዛያሉ የወጣቶች ሕብረት የሚገናኙባቸው ስፍራዎች በብዛት በዳደኝነት መሰባሰባችን ለእነዚህ አይነቶች ትውውቆችና መቀራረቦች በር ይከፍታሉ። ከዚህ አንጻር በጊዜያዊ መቀራረብና መግባባት ላይ የሚፈጠርን የዳደኝነት የመሳሰብ ስሜት መሠረት ያለው አድርጎ መመልከት ትክክል አይደለም። በእርግጥ በዚህ መልኩ ተጀምረው ዘላቂ የሆኑ ጥምረቶች የሉም ማለት ባይቻልም በአብዛኛው ሲታይ ግን መጨረሻው ስለማያምር መንፈሳውያን ወጣቶች መጥንቀቅ ይኖርብናል።

2. ፍትወትን መሰረት ያደረገ ፍቅር

የአንዳንድ ወጣቶች ስሜት ወደድኩ የሚሉትን ሰው በስጋ ለማወቅ (ወሲብ ለመፈጸም) የሚደረግ ችኩልነት ነው። ያመተዋወቅ ይዞ የሚመጣውን መዘዝ ካለማስተዋል ነገ ችግር ይዞ ይምጣም አይምጣም እሱን ሳያስቡት የሚያስደስታቸውና የሚናፍቁት «ወደድኩት/ወደድኳት» ካሉት ሰው ጋር በፍትወት መውደቅ (ወሲብ መፈጸም) ብቻ ነው። በአብዛኛው ወጣቶች ዘንድ ብዙም ባይታይም በጥቂቶች ውስጥ ግን ስር የሰደደ ፍላጎት ሆኖ ተቀምጧል። አንዳንድ ሴቶች «ክብሬን ብሰጠው ምን ያህል እንደማፈቅረው ይገልጽልኛል» የሚል፤ በወንዶች ደግሞ «ይህን ብንፈጽም መቼም ብትለዩኝም አትረሳኝም» የሚል ከንቱ ከፍቅር የመነጨ ሳይሆን ከራስ ወዳድነትና ካልተገባ አጉል መስዋዕትነት የመነጨ ክፉ አስተሳሰብ አለ። ሁለቱም ደግሞ «ፍቅርን ያጠነክራል» በሚል ክፉ አስተሳሰብ ይህን ለመፈጸም ያስባሉ። በስጋ ፈቃድ መተዋወቅ (ወሲብ መፈጸም) ያለ ጊዜው ሲሆን (ከትዳር በፊት ሲሆን) ፍቅርን አጥፍቶ ጥላቻን ያመጣል እንጂ ፍቅርን አያጠነክርም። ይህን ከዳዊት ልጅ ከአምኖን እንማራለን። አምኖን ከትዕማር በፍቅር በመጠመዱ እስከመታመም ድርሶ ነበር። ነገር ግን የስጋ ፈቃዱን አታሉና አስገድዶ ከፈጸመ በኋላ ቅድሚያ ከወደዳት መውደድ በላይ በኋላ የጠላት ጥላቻ በለጠ (2ኛው 13፣1-39) የአምኖን ፍቅር እውነተኛ አልነበረም የዝሙት ፍላጎት እንጂ። ዛሬም አንዳንድ ወጣቶች በአምኖናዊ ጾር በመነደፋቸው የሌላውን ሕይወት ለማበላሸት ላይ ታች ይላሉ። በጥፋጭ ቃላት በፍቅር ስም ይሸነግላሉ ያታልላሉ። አንዴ የስጋ ፈቃዳቸውን ከፈጸሙ በኋላ ግን ሌላ ሰው ይሆናሉ። ስለዚህ መንፈሳውያን ወጣቶች ይህን ልናውቅና ልንጠነቀቅ ልናስተውልም ይገባል። ከሚታለሉትም ከሚያታልሉትም ፈጽሞ መሆን የለብንም። ስለዚህ እንዲ አይነት ፍላጎት ካላቸው ወጣቶች በተለያዩ መንገድ ከሚያሳዩን ምልክት ተረድተን ብንችል መክረን ልንመልሳቸው ካልሆነ ግን ልንርቃቸው ይገባል።

3. የፍቅር ዳደኛ አለው/አላት ለመባል የሚጀመር ጥምረት

አብዛኞቻችን ወጣቶች እራሳችንን ከጥገኝነት አላቀን በሁለት እግራችን ቆመን « ትላልቆች » ሆነን ለመታየት እንሻለን ። በቤተሰብ ውስጥም ይሁን በዳደኞቻችንም ዘንድ እንደ ልጅ (ህፃን) መታየት አንፈልግም። በዚህም ምክንያት አንዳንድ ወጣቶች ነፃነታቸውን ከሚገልፁበት መንገድ አንዱ የፍቅር ዳደኛ መያዝ ነው። ሌላኛውም ምክንያት ያቻ ዳደኞችም ግፊት ነው የምንቀርባቸው እና የምንግባባቸው ብዙ ግዜ አብረናቸው የምናሳልፋቸው ዳደኞቻችን የተቃራኒ ፆታ ዳደኛ (የፍቅር አጋር) ካላቸው ያ እኛንም ይገፋፋናል እኛም መያዝና « እኔም ፍቅረኛ አለኝ » የሚለውን ስሜት ለውስጣችን ማሳየት እና የራሳችንን ስነ ልቦና ማርካት እንፈልጋለን። ይህ አይነቱ ዳደኝነት በለጋ የወጣትነት ፍላጎት የሚመራ የወደፊት አላማ ተብሎ የተያዘ ሳይሆን በግዚያዊ ፍላጎት ብቻ የተመሰረተ ግንኙነት ነው። ከእንዲ አይነቱ ግንኙነት የሚገኘው ጊዚያዊ ደስታ ሲሆን ጉዳቱ ከገጠመ ግን ዘላቂ ህመም እና ፀፀት ነው። (በብዛት ደግሞ እህቶች) ብዙ እህቶች ያለ ግዚያቸው ለማርገዝ እና ያለ ግዚያቸው አበባ እድሜያቸውን በአጭሩ የሚቀጩት በእንዲህ አይነቱ ግንኙነት ነው። መንፈሳዊያን ወጣቶች ከእንደነዚህ አይነቶች መኃል ፈፅሞ እናዳንሆን በደንብ ልንጠነቀቅ ይገባል። ግንኙነት መስርተን ከሆነ « ይህን ግንኙነት የመሰረትኩት ለምንድ

ነው። ብለን እራሳችንን መጠየቅ አለብን። የሚያመጣውንም ውጤት ጥቅምና ጉዳቱን እንመርምር። ማስቀደም ያለብንን ነገር እንመዝን እኛ መንፈሳዊያን ወጣቶች ነንና አለማዊያንን ከመምሰል ርቀን በትእዛዙ ፀንተን ሰውነታችንን በንፅህና እንጠብቅ።

4. በግድ ለመፈቃቀር የሚሞክር ጥምረት

ብዙ ወጣቶች በግድ ፍቅር ለማምጣት ይሞክራሉ፤ ፍቅርን መቆጣጠር እንደማይቻል እያወቁ በግድ ሳያፈቅሩ ለማፍቀር ፤ ሳይፈቃቀሩ ለመፈቃቀር ይሞክራሉ። እንዲህ አይነት ወጣቶች የፍቅር ዓይኛ ያልያዙ « በሴት (በወንድ) ልጅ ለመፈቀር ምን ላድርግ ፤ ሴትን /ወንድን የመማረክ ጥበብ ፤ የማፍቀር/የመፈቀር ጥበብ ... » የሚሉ መጣጥፎችን ካገኙበት እያፈላለጉ በመተግበር በግድ ለማፍቀር እና ለመፈቀር ይሞክራሉ። በብዛት እንዲህ አይነት ወጣቶች ፍላጎታቸውና ጥረታቸው ለመፈቀር እንጂ ለማፍቀር አይደለም። ያን ሰው እንዴትም ካሳመኑ እነሱ ያን ሰው ለማፍቀር ቀላል ይመስላቸዋል። ሊማርኩ ያሰቡትን ሰው በልዩ አነጋገር ፤ በአለባበስ ፤ በልዩ አስተሳሰብ ፤ በድርጊት.... ለመሳብ ይጥራሉ። እንደነዚህ አይነት ወጣቶች ተሳክቶላቸው እንኳን የፍቅር አጋር ቢይዙም ሁሉ ነገራቸው አርቴፊሻልና ከልብ ያልመነጨ ነው። የሚጠቀሟቸው ቃላት አርቴፊሻል የሆኑ ናቸው (የኔ ማር፤ የኔ ፍቅር ፤ የኔ ህይወት፤ ቁርስ በላሽ ፤ እራት በላሽ ፤ ነብሴ፤ ህይወቴ ፤ አንቺን አጥቼ መኖር አልቻለም ...) አርቴፊሻል የሆኑ ልባዊ ጥዕም የሌላቸው ቃላት። ተግባራቸውም ልባዊ የሆነ አይነት አይደለም (የተለያዩ ግብዣ ማድረግ ፤ የከንፈር ወዳጅ መሆን፤ ሲኒማ ቤቶች እና ጭፈራ ቤቶች መሄድ...) በአብዛኛው የአርቴፊሻል ፍቅር መገለጫ ነው። ብዙ ጊዜ ሁለቱም ልባዊ የሆነ ኃያል ስሜት ንፁ ፍቅር የለም። እውነተኛ ፍቅር በእቅድ ወይም በፕሮቶኮል የሚመራ ሳይሆን እንዲሁ በተለመደው አይነት የህይወት አኗኗር እየኖሩ በሁሉም ግንኙነት እንዲሁ መደሰት ነው።

ስንጠቀልለው እኚህ ከላይ የተዘረዘሩት አራት ነጥቦች አይነት ጥምረቶች ከመንፈሳዊ ወጣት (በተለይም ከብርሃን ልጅ) አይጠበቅም። መንፈሳዊያን ወጣቶች ከላይ በተዘረዘሩት አይነት ጥምረት ውስጥ ካልገቡ እንዳይገቡ መጠንቀቅ፤ ከገቡ ደግሞ መውጣት አለባቸው።

የመንፈሳዊያን ወጣቶች ጾታዊ ፍቅር ምን መምሰል አለበት

ይህ እጅግ በጣም ወሳኝ ጥያቄ ነው። ሁላችንም የዚህን ጥያቄ መልስ ማወቅ እንፈልጋለን። መንፈሳዊያን ወጣቶች ጾታዊ ፍቅርን መቸ መጀመር አለብን ፤ ስንጀምርስ እንዴት አይነት መሆን አለበት ፤ በግንኙነታችን ምን ማድረግ እና አለማድረግ አለብን? ከዚህ በታች በዝርዝር ለማየት እንሞክር

1. ጾታዊ ፍቅር መቸ ይጀምር?

ጾታዊ ፍቅር በማንኛውም እድሜ እና በማንኛውም ጊዜ ሊገጥመን ይችላል። አንዳንዶቻችን በአፍላ እድሜ ፤ አንዳንዶቻችን ትንሽ ከፍ ስንል ፤ አንዳንዶቻችን ከረዥም ግዜ በኋላ ይገጥመናል። ፍቅር በግፊት፤ በፈቃድ ወይም በእቅድ አይመጣም። በራሱ ጊዜ በራሱ ሰዓት ነው የሚመጣው። በራሳችን ፈቃድ ለማምጣት የፈለግን ከሆነ ፍቅራችን ትክክለኛ አይሆንም። ምክንያቱም ፍቅር የእግዚአብሔር ስጦታ ነው። ማፍቀርም መፈቀርም መታደል ነው ይህን ድንቅ ስጦታ መቀበል ነውና። ይህ ግን በራሱ ጊዜ ሲመጣ እንጂ እኛ በግድ ስናመጣው አይደለም። ፍቅር በማንኛውም ጊዜ ሊይዘን ይችላል ማለት ግን የፍቅር ዓይኛ በማንኛውም ጊዜ መያዝ እንችላለን ወይም አለብን ማለት አይደለም። ፍቅር በእርጋታና በማስተዋል ላይ የተመሰረተ እንዲሆንና ተጀምሮ እስከመጨረሻው የሚፀና እንጂ አስፊ ተጀምሮ የሚቋረጥ እንዳይሆን ለወንድ በአብዛኛው ከ25 እድሜ በላይ ለሴት ደግሞ ከ18 እድሜ በላይ ቢሆን ይመከራል። የትምህርት ደረጃም አሁን ላይ እንደሚታየው በ high school ደረጃ ላይ መሆን

የለበትም ምክንያቱም ብዙዎችን አሰናክሏል። ይህ ጊዜ የነገው ህይወታችን ወሳኝ ምዕራፍ በመሆኑ በዚህ ጊዜ የሚፈጠር መሰናክል የነገው ህይወታችንን የማበላሸት አቅም ስላለው ይህን ወሳኝ የትምህርት ጊዜ (high school & preep) በትዕግስት ብናሳልፍ ለራሳችን የነገ ህይወት ትልቅ ብልሐትን መጠቀም ነው። በነዚህ ወቅቶች ተጀምረው የሚፀኑ ኢምንት ሲሆኑ የሚጎዱበትና የሚሰናከሉበት ግን ብዙዎች ናቸውና እናስተውል። ስለዚህ የፍቅር አጋርን መያዝ ያለብን በትክክለኛው ጊዜ ነው።

2. ጾታዊ ፍቅር ከእግዚአብሔር ጋር

ጾታዊ ፍቅር በጊዜው ሲሆንና ጥምረቱ እግዚአብሔርን ማወቅና መፍራት የሚቀድመው ከሆነ እጅግ ጣፋጭና የሰመረ ፍቅር ይሆናል። ፍቅር እግዚአብሔርን ከማወቅና ትዕዛዙን ከመጠበቅ ጋር ከሆነ ብዙ መከራም ቢመጣብን በእግዚአብሔር እየተደገፍን እናልፈዋለን። ማንም ከተጣማሪያችን ሊለያየን አይችልም። «እግዚአብሔር ያጣመረውን እንግዲህ ሰው አይለዩውም» (ማቴ 19፤6) እንዳለ ጌታ። ስለዚህ በጊዜው እግዚአብሔር ለእኛ ካዘጋጀልን ተቃራኒ ጾታ ጋር የፍቅር ግንኙነት ስንጀምር እግዚአብሔርን መፍራትን ሳንዘነጋ በጸሎት ፈቃዱን እየጠየቅን፤ አለጊዜያቸው ቢደረጉ አምላክን ከሚያስከፋ ነገሮች አምላክን በመፍራት ራሳችንን እየገዛንና ከስጋ ስሜት እየራቅን ልንጸና ይገባል። በጥምረት በመጸም፤ በጥምረት በመጸለይ፤ በጥምረት በመስገድ ፈጣሪ ጥምረታችንን እንዲባርክ ልንጠይቀው ይገባል። እግዚአብሔር የባረከው ጥምረት ማንም ሰውም ሆነ ምንም ነገር የማይለዩው ጠንካራ ጥምረት ይሆናል። ምክንያቱም ፈተናዎች ሲገጥሙን ብቻችንን አይደለምና የምንታገለው እግዚአብሔርም ይረዳናል። በአምላክ የተባረከ ጥምረት በተለያዩ ፈተናዎች የማይበጠስ እስከመጨረሻውም የሚጸና መሆኑን ከአብርሃምና ሣራ፤ ከይስሀቅና ርብቃ፤ ከዘካርያስና ኤልሳቤጥ... መማር እንችላለን። ስለዚህ አምላክ ጥምረታችንን እንዲባርክ እርሱ ከማይወደው የስጋ ፈቃድ (ስጋዊ ስሜት) ራሳችንን እያራቅን በጸም በጸሎት የተባረከ ልዩ ጥምረት እንዲኖረን እንትጋ። እግዚአብሔር የሌለበት (ያልባረከው) ጥምረት ፈተናዎቹም ብዙ መውጫውም ጨለማ ነው። በስጋ ፈቃድ ብቻ የሚመራ ነውና ጽናትም አይኖረውም። እግዚአብሔር ጥምረታችንን እንዲባርክ፡-

- ሁሌም እግዚአብሔርን መፍራት መዘንጋት የለብንም። ስንገናኝ፤ ስንነጋገር፤ ስንጫወት እግዚአብሔርን መፍራት ሳንዘነጋ ይሁን። የጥበብ ሁሉ መጀመሪያ እግዚአብሔርን መፍራት ነውና (ምሳ 1፤7)
- ውይይቶችና ድረጊቶችን ከፍትወት (ከወሲብ) ሐሳብ ዙሪያ ማራቅ አለብን። በጭውውታችን አጓጉል ቃላትን፤ ወሬዎችን አለመጠቀምና አጉል ልፊያም መላፋት ወደ ስህተት መሄጃ ትላልቅ በሮች ናቸውና ከእንዲ አይነት ነገሮች እንራቅ
- የስጋ ፈቃድን ሊያነሳሱ ከሚችሉ ሥፍራዎች እንራቅ። ባዶ ቤቶች፤ ጨለማ ስፍራዎች... ባጠቃላይ ሰው ሊያይ የማይችላቸው ስፍራዎች፤ ስውር የሆኑ ብቸኝነት ያላቸው ሥፍራዎች ሁሉ ፈተና አለባቸው። «ሰውን ላለማሰናከል» በሚል አጉል ምክንያት ወይም ደግሞ ሰዎች ጥምረታቸውን እንዳያውቁ ግን ብዙዎች ድብቅ ሥፍራዎችን ይመርጣሉ። አሰናካፀ ጥምረቱ ሳይሆን በእንደዚህ አይነት አጋጣሚዎች የሚፈጠረው ዝሙት መሆኑን አይገነዘቡም።
- አጓጉል ሥፍራዎች መገኘት የለብንም፡- ጭፈራ ቤቶች፤ በተለያዩ ምክንያት የሚዘጋጁ ፓርቲዎች... እኚህ ብዙዎች ሳያቅዱበት ድንገት በአጋጣሚ ክብራቸውን ያጡበትና የሚያጡበት ሥፍራዎች ናቸውና እኛ መንፈሳውያን ወጣቶች የፍቅር አጋር ያዝንም አልያዝንም ፈጽሞ እንዲ አይነት ስፍራዎች መገኘት የለብንም።

- ሰባቱንም አጽዋማት አንድ ላይ እንጹም፤ እንጸልይ፤ እንስጋድ፤ መንፈሳዊ ሥፍራዎች የተለያዩ ደብራት መሄድ፤ የንግስ በዓላት ላይ መገኘት እናዘውትር። ለመዝናናት ሌላ ቦታ ሳይሆን ወደ ገዳማትና ሌላ ደብራት መንፈሳዊ ጉዞ እናርግ። አንደኛ ወደ እንደዚህ አይነት ስፍራዎች ስንሄድ በስጋ ስሜት ተገፋፍተን ከመሰናከል እንተርፋለን፤ ሁለተኛ መንፈሳዊ በረከት እናገኝባቸዋለን ሦስተኛ ጥምረታችን ይበረክበታል።

እንዲህ እንዲህ አይነቱ ከዓለማዊነት የተለየ በወጣትነት መንፈሳዊነትን የተላበሰ ጥምረት በእግዚአብሔር ዘንድ ተወዳጅና የተባረከ ይሆናል።

3. ጾታዊ ፍቅር ከማን ጋር?

ፍቅር ከማንም ጋር ሊይዘን ይችላል ምንም አይነት መስፈርት የለውም። ሐብታም ደሃ፤ መልከመልካም መልከጥፋ አይልም ዘርም አይለይም። መስፈርቱ የሰው ልጅ መሆኑ ብቻ ነው። ፍቅር ልክ እንደ ነፋስ ወስዶ ከማን እንደሚለጥፈን አይታወቅም። የኛ ድርሻ ወደሚወስደን መሄድ እርሱ እንዳይረገን መሆን ብቻ ነው። ከማንም ጋር የፍቅር አጋር መሆን እንችላለን። ነገር ግን እግዚአብሔር በሚፈቅደው መንገድ ብቻ እንጂ ከእግዚአብሔር ቃል የወጣ መሆን የለበትም። እግዚአብሔር የሚፈቅደውና የማይፈቅደው ምን አይነት ጥምረት ነው?

1. የፍቅር አጋር የግድ ተቃራኒ ጾታ (ወንድና ሴት) መሆን አለበት። ይህ እግዚአብሔር የሰራውና የደነገገው ተፈጥሯዊ ህግ ነው። አምላክ «አንድ ሥጋ» ያረጋቸው ሴትና ወንድን ነው። የሰው ልጅን ሴትና ወንድ አድርጎ መፍጠሩ ምንም ጥያቄ ማያስነሳ ግልጽ ምክንያት ነው። ይህ በእርግጥ ለእኛ ለኢትዮጵያውያን እንደ ትምህርት መሰጠት የሌለበት በባህላችንም፤ በእምነታችንም፤ በህጋችንም የምናውቀው ቢሆንም ማዕራባውያን ግን የተፈጥሮን ሕግ ጥሰው የተመሳሳይ ጾታ ግንኙነትን (ግብረ ሰዶምን) እንደ ነጻ ፈቃድ በሕጋቸው የተፈቀደ አርገው በአለምም ለማስፋት የሚጥሩ አሉና ይህ በእምነት፤ በባህልና በሕግ ቀርቶ በሰብአዊነት ሕሊና ሲታሰብ እንኳን የወደቀና የዘቀጠ በእግዚአብሔርም የተጠላ ግብር ነውና ልናውቅ ይገባል(ዘሌ 20፤13)
2. የፍቅር አጋራችን የግድ አማኝ (ኦርቶዶክስ) መሆን አለበት። «ከማያምኑ ጋር በማይመች አካሄድ አትጠመዱ፤ ጽድቅ ከአመጸ ጋር ምን ተካፋይነት አለው? ብርሃንም ከጨለማ ጋር ምን ኅብረት አለው?» (2ቆሮ 6፤14) «አንቺም በሃይማኖትሽ እኔም በሃይማኖቴ» ጨዋታ ፈጽሞ ስህተት ነው። አምላክ ጥምረቱን ሊባርክ የሚችለው ሁለቱም ልጆቹ ከሆኑ ብቻ ነው የማያምንን አይባርክም። ስለዚህ ከማያምን ጋር ብንጣመር ከእግዚአብሔር ፈቃድና ሕግ ውጪ መሆናችንን እንወቅ። እና ደግሞ እናስተውል ብዙዎች አህዛቦችና መናፍቃን በፍቅር ስም በመደለል እምነታችንን ሊያስክዱን ይሞክራሉ። ቅድሚያ «አንቺም በሃይማኖትሽ እኔም በሃይማኖቴ» ይላሉ ቀስ በቀስ ግን «አንቺም/አንተም እኔም ምናመልከው አንድ እግዚአብሔር ነው ያውኮ ነው...» በማለት አምላክን፤ እመቤታችንንም ከልባችን ይፍቁታል። እኛና እነሱ ምናመልከው አምላክ ፈጽሞ አንድ አይደለም ይመስላል እንጂ። ወንዶችም ሴቶችም ልንጠነቀቅ ይገባል። የማያምኑ ሰዎች አይደለም እኛ ደካሞቹን ኃያሉን ንጉስ በእግዚአብሔር የተወደደ ይዲድያ የተባለ ጠቢቡ ሰሎሞንን እንኳን በፍቅር አማለው በአንድ ወቅት እግዚአብሔርን አስክደው ለጣዖቶቻቸው አሰግደውታል። (1ነገ 11) ስለዚህ ከማይመስሉን ጋር በማይመች አካሄድ አንጠመድ። እግዚአብሔርም ፈጽሞ አይወደውምና። ፍቅር ቢይዘን እንኳን ወደ ትክክለኛው መንገድ እስካልመጣ የፍቅር አጋር መሆን የለብንም። ስለዚህ ብንችል ከጨለማ ወደሚደንቅ ብርሃን ልናወጣው ካልሆነ ግን ልንርቀው ይገባል። ምርጫው ሁለት ነው ወይ ለዛ ሰው ሲሉ ከአምላክ መለየት፤ ወይ ደግሞ ለአምላክ ሲሉ ከዛ ሰው መራቅ። አመዛዝኖ መወሰን ብልህነት ነው።

3. ቅናት የሌለበት በመተማመን ላይ የተመሠረተ መሆን አለበት። በተባረከ ጥምረት መሀል ሁለት ሳይሆን ሦስት አካል ነው ያለው። ሁለቱ ተጣማሪና በመካከላቸው ደግሞ አምላክ። «አንድ ብቻ ከመሆን ሁለት መሆን ይሻላልና ቢወድቁ አንዱ ሁለተኛውን ያነሳዋል ... አንዱም አንዱን ቢያሸንፍ ሁለቱ በፊቱ ይቆማሉ በሦስትም የተገመደ ገመድ አይበጠስም» (መክ 4፤8-12) ስለዚህ አምላክ ያለበት ጥምረት ሊመሰረት የሚገባው በመተማመን ላይ ነው። ቅዱስ ጳውሎስም ስለፍቅር በስፋት በገለጸበት ምዕራፍ ላይ «ፍቅር አይቀናም» (1ቆሮ 13፤4) ማለቱ ለዚህ ነው። እርሱም ለእርሷ መታመን፤ እርሷም ለእርሱ መታመን፤ እርስ በእርስም መተማመን አለባቸው።
4. የእድሜ ልዩነት ቢበዛ ከአምስት መብላጥ የለበትም። ፍትሃ ነገስታችን እንደሚያዘው በቅድሚያ የግድ ወንዱ ከሴቷ በዕድሜ መብላጥ አለበት። ሴቷ ወንዱን በዕድሜ መብላጥ የለባትም። የእድሜ ልዩነታቸውም ደግሞ ቢበዛ በአምስት መሆን ነው ያለበት። ቢያንስና ቢያንስ ዕድሜያቸው እኩል ቢሆንም ይቻላል የሴቷ ዕድሜ ግን ከወንዱ ሊበልጥ አይገባም። ይህም በፍትሃ ነገስታችን ብቻ ሳይሆን በመጽሐፍ ቅዱስም ያሉ የተባረኩ ጥመረቶች እንዲሁም እንዲያው በተፈጥሮ እንኳን የሚታወቅ ነው።
5. ስጋዊ መስፈርት ሊኖረው አይገባም። የፍቅር መስፈርቱ ሰው መሆን ብቻ ነው፤ የፍቅር አጋር ለማያዝ ደግሞ እምነት። እምነት ስጋዊ መስፈርት አይደለም መንፈሳዊ እንጂ። ስጋዊ መስፈርት ፡- የገንዘብ የሃብት መጠን፤ ውበት፤ ዘር... ምክንያት ፈጽሞ መስፈርት ሊሆን አይገባም። «አይሁዳዊ ወይም የግሪክ ሰው የለም... ሁላችሁም በክርስቶስ አንድ ናችሁ» (ገላ 3፤28) ሁላችንም የእግዚአብሔር ልጆች ሰማያዊ አንድ የማይጠፋ ዘር እንጂ ምድራዊ ዘር የለንም። ሁላችንም በሃምሳሉ የተፈጠርን ውበት ነን። ሁላችንም በሱ ፊት ምድራዊ ሐብት የሌለን ድሃዎች ነን። ስለዚህ እኚህ የጥመረት ምክንያቶች ፈጽሞ ሊሆኑ አይገባም። ቤተሰብም ለኛ መስፈርት ሊያወጣና ተጣማሪ ሊመርጥልን አይገባም። ምክንያቱም ከዛ ተጣማሪ ጋር እስከመጨረሻው የምንኖረው እኛ እንጂ ቤተሰብ አይደለም። «ሰው አባቱንና እናቱን ይተዋል፤ ከሚስቱም ጋር ይተባበራል ሁለቱም አንድ ስጋ ይሆናሉ» (ማቴ 19፤5) ከኛ ከራሳችን በቀር ማንም ተጣማሪ ሊመርጥልን አይገባም። ይህ ማለት ግን ከቤተሰብ ሰውረን ከቤተሰብ ፈቃድ ውጪ እናርገው ማለት አይደለም። ከቤተባችን በደንብ ለምንቀርበው ምስጢራችንን በግልጽ ልናጫውት ይገባል። እና ደግሞ ስጋዊ መስፈርት ልናወጣ አይገባም። የፍቅር መስፈርት ፍቅር ብቻ ነው።

ፍቅርን መጽሐፍ ቅዱስ እንዲህ ይገልጻል

- ❖ «ጥል ክርክርን ታስነሳለች፤ ፍቅር ግን ኃጢአትን ሁሉ ትከድናለች» ጠቢቡ ሶሎሞን (ምሳ 10፤12)
- ❖ የጎሙን ወጥ በፍቅር መብላት የሰባ ፍሪዳን ጥል ባለበት ከመብላት ይሻላል» ጠቢቡ ሶሎሞን (ምሳ 15፤17)
- ❖ «ክፋት በልቡ ሳለ ፍቅርን የሚናገር ከንፈር በብር ዝገት እንደተለበጠ የሸክላ እቃ ነው» ጠቢቡ ሶሎሞን (ምሳ 26፤23)
- ❖ «የተገለጠ ዘለፋ ከተሰወረ ፍቅር ይሻላል» ጠቢቡ ሶሎሞን (ምሳ 27፤5)
- ❖ «እንደ ማኅተም በልብህ እንደ ማኅተም በክንድህ አኑረኝ፤ ፍቅር እንደ ሞት የበረታች ናትና፤ ቅናትም እንደ ሲዖል የጫከነች ናትና። ፍንጣሪዋም እንደ እሳት ፍንጣሪ እንደ እግዚአብሔር ነበልባል ነው።» ጠቢቡ ሶሎሞን (መኃ 8፤6)
- ❖ «ብዙ ውኃ ፍቅርን ያጠፋት ዘንድ አይችልም፤ ፈሳሾችም አያሰጥሟትም» ጠቢቡ ሶሎሞን (መኃ 8፤7)
- ❖ «ፍቅር ለባልንጀራው ክፉ አያደርግም፤ ስለዚህ ፍቅር የህግ ፍጻሜ ነው» ቅዱስ ጳውሎስ (ሮሜ 13፤10)

- ❖ «በፍቅር እርስ በርሳችሁ እንደ ባሪያዎች ሁኑ» (በፍቅር ውስጥ ተገዢነት እንጂ ገዢነት የለምና) ቅዱስ ጳውሎስ (ገላ 5፤13)
- ❖ «ፍቅር የመጀመሪያው የመንፈስ ፍሬ ነው» ቅዱስ ጳውሎስ (ገላ 5፤22)
- ❖ «በአንድ ሐሳብ ተስማሙ፤ አንድ ፍቅር አንድም ልብ አንድም ሐሳብ ይሁንላችሁ» ቅዱስ ጳውሎስ (ፊሊ 2፤2)
- ❖ «የትዕዛዝ ፍጻሜ ከንጹህ ልቦና ከበጎ ሕሊና ግብዝነትም ከሌለበት እምነት የሚወጣ ፍቅር ነው» (1ጢሞ 1፤5)
- ❖ «ፍቅር የኃጢአትን ብዛት ይሸፍናልና ከሁሉ በፊት እርስ በርሳችሁ አጥብቃችሁ ተዋደዱ» ቅዱስ ጴጥሮስ (1ጴጥ 4፤8)
- ❖ «ወዳጆች ሆይ ፍቅር ከእግዚአብሔር ስለሆነ የሚወደውም ሁሉ ከእግዚአብሔር ስለተወለደ እግዚአብሔርንም ስለሚያውቅ እርስ በርሳችን እንዋደድ» ቅዱስ ዮሐንስ ወንጌላዊ (1ዮሐ 4፤7)
- ❖ «ፍቅር የሌለው እግዚአብሔርን አያውቅም፤ እግዚአብሔር ፍቅር ነውና» ቅዱስ ዮሐንስ ወንጌላዊ (1ዮሐ 4፤8)
- ❖ «ፍጹም ፍቅር ፍርሃትን አውጥቶ ይጥላል እንጂ በፍቅር ፍርሃት የለም፤ ፍርሃት ቅጣት አለውና የሚፈራም ሰው ፍቅሩ ፍጹም አይደለም» ቅዱስ ዮሐንስ ወንጌላዊ (1ዮሐ 4፤18)
- ❖ «በሰዎችና በመላዕክት ልሳን ብናገር ፍቅር ግን ከሌለኝ እንደሚጮህ ናስ ወይም እንደሚንሹዋሹዋ ጸናጽል ሆኛለሁ፤ትንቢትም ቢኖረኝ ምስጢርንም ሁሉና እውቀትን ሁሉ ባውቅ ተራሮችንም እስካፈልስ ድረስ እምነት ሁሉ ቢኖረኝ ፍቅር ግን ከሌለኝ ከንቱ ነኝ፡፡ድሆችንም ልመገብ ያለኝን ሁሉ ባካፍል ስጋዬንም ለእሳት መቃጠል አሳልፌ ብሰጥ ፍቅር ግን ከሌለኝ ምንም አይጠቅመኝም፡፡
- ❖ ፍቅር ይታገሳል፡ ቸርነትንም ያደርጋል፡ ፍቅር አይቀናም፡ ፍቅር አይመካም፡ ፍቅር አይታበይም፡ የማይገባውንም አያደርግም፡ የራሱንም አይፈልግም፡ አይበሳጭም፡ በደልን አይቆጥርም፡ ከእውነት ጋር ደስ ይለዋል እንጂ ስለ አመጸ ደስ አይለውም፡ ሁሉን ይታገሳል፡ ሁሉን ያምናል፡ ሁሉን ተስፋ ያደርጋል፡ በሁሉ ይጸናል፡፡ ፍቅር ለዘወትር አይወድቅም፡፡»
- ❖ እምነት ተስፋ ፍቅር እነዚህ ሦስቱ ጸንተው ይኖራሉ፤ ከእነዚህም የሚበልጠው ፍቅር ነው፡፡» ቅዱስ ጳውሎስ (1ቆሮ 13፤1-13)

ማጠቃለያ

ጾታዊ ፍቅር በራሱ ምንም ኃጥያትነት የሌለው እግዚአብሔር ለሰው ልጅ የሰጠው ልዩና ድንቅ ስጦታ ነው፡፡ ስለ ፍቅር ማሰብና ማውራት ተፈጥሮአዊ ነው አእምሮአችን አለማሰብ አንደበታንም አለመናገር አይችለም፡፡ ይህ ሀሳብ በየትኛውም ዕድሜ ላይ ሊገጥመን ይችላል ያ በራሱ ኃጥያት ሳይሆን ወደ ወጣትነት የእድሜ ክልል ማለፍን የሚገልፅ ምልክት ነው፡፡ ነገር ግን ይህ ሀሳብ ህይወታችንን እንዳያሰናክል ከፍተኛ ጥንቃቄ ሊደረግበት ይገባል፡፡ በብዛት በታዳጊነት የእድሜ ደረጃ ላይ ይህ ስሜት ሲቀሰቀስ የሚገጥማቸው ለመጀመሪያ ጊዜ ስለሆነና ገና የወጣትነት ጅማሬ እድሜ ላይ ስላሉ ራሳቸውን ለመግዛት በጣም ይከብዳቸዋል፡፡ ከቤተሰብ ስለሚደብቁና ለእኩዮቻቸው ለዳደሮቻቸው ስለሚነግሩ ከምክርና ከማስጠንቅ ይለቅ ድጋፍና ብርታት ይሰጣቸዋል፡፡ ይህም በጊዜው እነርሱን በጣም ያስደስታቸዋል፡፡ ይህንን ነገር ደግሞ በተለያዩ ስፍራዎች ት/ት የመስጠቱ ነገር ከቤተሰብ ጀምሮ እስከ መንፈሳዊ ስፍራዎች አናሳ ስለሆነ ብዙዎች ይሰናከሉበታል፡፡ ከዚህ የታዳጊነት የእድሜ ክልል ካለፉ በኋላ

ይግሞ ብዙ ወጣቶች ወደ ዓለማዊነት እና አርቴፊሻል የፍቅር ትርጓሜ ይገባዋል። በጊዛዊ መቀራረብ ብቻ የሚፈጠርን የጓደኝነት ስሜት የፍቅር ስሜት እየመሰላቸው ይሳሳቱበታል። ካቻ እኩዮቻቸው ጋር ለመመሳሰል «ጓደኛ አለው /አላት» ለመባል ብቻ የፍቅር አጋር ለመያዝ ይሞክራሉ ይይዛሉም። ሁለቱም ጥልቅ ፍቅር ሳይኖር በግድ ለመፈቃቀር ይሞክራሉ። ከዚህም በላይ የግብረ ስጋ ግንኙነትን ለፍቅር መሠረታዊ ነገር አድርገው ለመተርጎም ይቃጣቸዋል።ይህ ግን ፈፅሞ እግዚአብሔር ለሰው ልጆች የሰጠውን ድንቅ ስጦታ አይወከልም ። መንፈሳዊያን ወጣቶች ከላይ በስፋት በተዘረዘሩት መሠረት ጾታዊ የፍቅር ጥምረትን በትክክለኛው ግዜ በፈቃድ እግዚአብሔር ሊጀምሩና በቅዱስ ቃሉ በፈረሃ እግዚአብሔር ሊመራ ይገባል። ያኔ ጥምረቱ በእግዚአብሔርም የተባረከ ይሆናል። በፈተናዎችም የማይገታ እስከመጨረሻው የሚፀና ይሆናል።

እግዚአብሔር አምላክ በትክክለኛው ጊዜ፤ ትክክለኛውን ሰው፤በትክክለኛው መንገድ ሰጥቶ ጥምረቱን ይባርክ!!

ወስብሐት ለእግዚአብሔር

ወንድማች በተላ(ወንድም አቡ)